

## अ) वन डहेलो अनुगमन र पहिचान गर्ने

- डहेलो लाग्ने समयमा वनमा निगरानी गर्न चौकीदारको व्यवस्था गर्ने ।
- वनमा आगो लागेको देखिने गरी मचान (टावर) निर्माण गर्ने ।
- दूर संवेदनशिल र सेटलाईट प्रविधि प्रयोग गरी डहेलो पहिचान गर्ने ।
- नियमित हवाई तथा स्थलगत गस्ती गरी डहेलो पहिचान गर्ने ।
- डहेलो अनुगमन प्रणाली स्थापना तथा सञ्चालन गर्ने ।

## आ) वन डहेलोको सूचना दिने

फोन, घण्टी, सिटी, दमाहा, कटुवालको प्रयोगबाट वा अन्य उपाय (आधुनिक प्रविधि ईन्टरनेट, फेसबुक, ईमेल, दूरसंवेदनसिल, एस.एम.एस. आदि) द्वारा सम्बन्धित ठाउँ र निकायमा डहेलोको जानकारी तुरुन्त दिने ।

## इ) डहेलो रोकथाम टिम परिचालन

वन समुह स्तरिय वन डहेलो रोकथाम तथा नियन्त्रण टोलीलाई तालिम दिइ परिचालन गर्ने ।

## ई) डहेलो निभाउने

- डहेलो नियन्त्रण औजार (जस्तै: दाँते, खुकुरी, हँसिया, सावेल, कोदालो, बेल्ला, बन्चरो, बाल्टिन, आरा, पानीको भोला आदि) को व्यवस्था गर्ने/गराउने ।
- डहेलो निभाउन जानु पूर्व औषधी, खाना, पानी, उपयुक्त कपडा, पन्जा, हेलमेट तथा उज्यालोको व्यवस्था मिलाउने ।
- हरियो स्याउला, भिजेको बोराले पिटेर, फायर स्वाटर, ब्याकप्याक पम्प, माटो, बालुवा प्रयोग गरेर निभाउने ।
- बढी संवेदनशील क्षेत्रलाई अग्निरेखा बनाएर छुट्याउने ।
- उल्टो दिशाबाट प्रतिरोधी आगो लगाउने ।

## उ) पुनरुत्पादन

डहेलोलो क्षति गरेको वन क्षेत्रमा वन क्षेत्र पुनस्थापना योजना बनाएर तुरुन्त कार्यान्वयन गर्ने ।

## ऊ) राहत

डहेलोको चपेटामा परेकालाई राहत तथा उपचारको व्यवस्था गर्ने ।

## ८. नियन्त्रित डहेलो

- सुख्खा तथा गर्मी मौसम हुनु पहिले वन जंगलका बल्ने पदार्थ घटाउन र हटाउन निश्चित वन क्षेत्रमा उपयुक्त मौसमी अवस्थामा हेरी योजनाबद्ध तरिकाले आगो लगाउन सकिन्छ । यो तरीका वन व्यवस्थापनको राम्रो उपाय र पारिस्थिकीय प्रणालीको एक भाग हो । घाँस उत्पादन र खर्क व्यवस्थापनको सहज र प्रभावकारी उपायको रूपमा यसलाई लिइन्छ । यो डहेलो लगाउने तरीकावारे तल दिइएको छ ।
- वनलाई विभिन्न खण्डमा विभाजन गरी प्रत्येक खण्डको छुट्टाछुट्टै योजना तयार गर्ने ।
- डहेलो लगाउने खण्डमा डहेलो बाहिर जान नदिन सुरक्षित घेरा बनाई सोमा रहेका घाँसपात लगायतका बल्ने पदार्थ हटाउने ।
- डहेलो लगाउने क्षेत्र वरपरका स्थानीय बासिन्दालाई जानकारी गराउने ।



- डहेलो निभाउने सामग्री सहितको एक टोली गठन गरी टोली नेता छान्ने र सञ्चारको राम्रो प्रबन्ध मिलाउने ।
- योजना अनुसार तोकिएको क्षेत्रमा नियन्त्रित डहेलो लगाउने र अन्त्यमा पूर्णत निभाउने ।
- यो कार्य गर्न कठिन हुन्छ । उपयुक्त समय चयन गर्नु पर्दछ । छिटो भए डहेलै न दिने भए आगो नियन्त्रण गर्न कठिन हुन्छ । त्यसैले समय चयनमा विशेष ध्यान पुऱ्याउनुपर्छ ।

## ८. विपरित दिशाबाट डहेलो लगाउने

वनमा ठूलो डहेलो लागिरहेको छ, सो तिब्रगतिमा बढिरहेको छ र निभाउन कठीन छ भने सो आइनपुग्दै नियन्त्रित तवरले निश्चित घेरामा रहेका ज्वलनशील पदार्थ जलाई आगो आएको दिशामा गएर ठोक्किने र डहेलो निम्ने गरी विपरित दिशाबाट डहेलो लगाइन्छ । यसको उद्देश्य डहेलालाई अन्य भागहरूमा थप फैलिनबाट रोक्नु हो । डहेलो निभाउन आगोको नै प्रयोग गरिने यो कार्य कठिन र जोखिमपूर्ण भएता पनि राम्ररी गर्न सकेमा छिटो र प्रभावकारी हुन्छ । यो डहेलो लगाउने तरीका देहायमा छ ।

- डहेलो नियन्त्रण टोली गठन गरी आवश्यक औजार/सञ्चार सहित डहेलो क्षेत्रमा जाने ।
- यथासम्भव प्राकृतिक बाटो, डाँडाको धार वा खोल्सीमा घाँसपात लगायतका ज्वलनशील पदार्थ हटाएर अग्नि नियन्त्रण रेखा बनाउने ।
- अग्नि नियन्त्रण रेखा बनाए पछि डहेलो आएको दिशा तिरै आगो लगाइदिने । जसले एका आपसामा आगो ठोक्किएर निम्छ र फैलन पाउँदैन । अर्को दिशामा आगो जान नसक्ने गरी सफा राख्नु पर्दछ ।
- हातमा हरियो स्याउला, आगो पिट्ने पेटी जस्ता वस्तु लिएर आगोलाई अर्कोतर्फ जान रोक्नुपर्छ । कथंकदाचित डहेलोलोले अग्नि नियन्त्रण रेखा काटेमा पुनः सुरक्षित स्थानमा गई अर्को रेखा बनाउनु पर्छ ।
- डहेलो सकिए पछि रहलपहल आगो पूर्णतः निभाउनुपर्छ ।

## १०. डहेलो निभाउन जानु अगाडी विचार गर्नु पर्ने कुराहरु

- वन डहेलो नियन्त्रण गर्न जाँदा विशेष होसियारी पुऱ्याउनु पर्छ । हाम्रो सानो गल्लीले आँफू र समुहका साथीहरूको समेत ज्यान डहेलोको जोखिमा पर्न सक्छ । त्यसैले डहेलो नियन्त्रणमा जाँदा देहायका कुराहरूमा विशेष ध्यान दिनु पर्दछ ।
- डहेलो लागेको ठाउँ (जमिन) को बारेमा जानकारी लिने ।
- डहेलोको कुन प्रकारको हो आँकलन गरी निभाउने ठाउँ चयन गर्ने ।
- डहेलो लागेको वनको प्रजाति संरचना र वन घना, पातलो कस्तो प्रकृतिको हो जानकारी लिने
- निभाउने सामग्री र लगाउने पहिरन जोहो गर्ने ।
- डहेलो निभाउने जनशक्ति हामीसंग कति छ ? पुग्छ, पुग्दैन ? थप मदत चाहिन्छ कि विचार गर्ने ।
- तत्कालीन स्थानीय मौसम अवस्था मूल्यांकन गरी निभाउने कार्य गर्ने ।
- प्राथमिक उपचार सामग्रीको जोहो मिलाउने ।

## ११. समुदायमा डहेलो रोकथाम र नियन्त्रणमा गर्नु पर्ने कार्यहरु

डहेलो रोकथाममा प्रमुख भूमिका स्वयं व्यक्ति र समुदायको रहने कुरा निर्विवाद छ । व्यक्ति र समुदायको सानो प्रयासले ठूलो डहेलोको प्रकोपबाट वन जंगल र समुदायमा हुने क्षति हुनबाट बचाउन सकिन्छ । यसको लागि निम्न क्रियाकलापहरू गर्नु आवश्यक छ ।

- डहेलो रोकथाम र नियन्त्रणको संचार माध्यमबाट सूचना र सन्देश प्रसारण गर्ने ।
- हिड्ने पैदल र मोटर बाटो आसपासबाट जल्ने बल्ने वस्तुहरू हटाउने ।
- आफ्नो वन क्षेत्रमा अग्नी रेखा, वन पथ निर्माण गर्ने ।
- बाल बच्चाबाट आगो बालन प्रयोग हुने सलाई, लाईटर, हिटर जस्ता वस्तु टाढा नभेट्ने गरी राख्ने ।
- आफ्नो वनमा नियन्त्रित डहेलो लगाइ पातपतंगर सफा गर्ने । आफ्नो वा छिमेकी वन डहेलो लागेको खण्डमा समुदायका सबै मानिसहरू जुटेर निभाउने । थप पदत चाहिने भएमा सुरक्षा निकायमा खबर गर्ने ।
- वन डहेलो लगाउनेलाई थोरै क्षति भए वन कार्ययोजना अनुसार र धेरै क्षती भए कानुनी कारवाहीको लागि वन कार्यालयमा पठाउने ।

## १२. उपसंहार

अनियन्त्रित वन डहेलो मानवीय, आर्थिक, सामाजिक, पारिस्थितिक दृष्टिकोणबाट सरासर हानीकारक छ । यसले अल्पकालीन तथा दीर्घकालीन रूपमा ठूलो एवं अपुरणीय क्षति पुऱ्याउँछ । वन डहेलो नियन्त्रणमा राखी कार्य उपयोग गर्न सकियो भने वन व्यवस्थापनको औजार हो तर नियन्त्रण बाहिर गएमा यसले ठूलो क्षति गराउँछ । वन डहेलो प्राकृतिक इकोसिस्टमको लागि अपरिहार्य छ । वन डहेलो लाग्ने नदिनु रोकथामको प्रभावकारी उपाय हो । तर लागि हालेमा यसलाई निभाउनु हामी सबैको कर्तव्य हो ।

## वन जंगलमा आगजनी गर्ने र डहेलो लगाउनेलाई हुने दण्ड जरिवाना र कैदको व्यवस्था

वन ऐन २०७६, राष्ट्रिय निकुन्ज तथा वन्यजन्तु संरक्षण ऐन २०२९ र मुलूकी अपराध (संहिता) ऐन २०७४ ले वन जंगल, वनस्पति, संरक्षित क्षेत्र र सार्वजनिक सम्पतिमा आगजनी गर्ने र डहेलो (आगो) लगाउने कार्यलाई कसुर मानेको छ । आगजनी वा डहेलो लगाउने कार्य गरेमा देहायको दण्ड जरिवाना र कैदको व्यवस्था गरेको छ ।

## क) वन ऐन, २०७६ अनुसार हुने सजाय :

- राष्ट्रिय वनमा आगो लगाउने वा आगजनी हुन जाने कुनै कार्य गरेमा आगजनीबाट वनमा भएको सम्पूर्ण क्षतिको बिगो असुल गरी ३ बर्ष सम्म कैद वा ६० हजार रुपैयासम्म जरिवाना वा दुवै सजाय हुने व्यवस्था गरेको

## ख) राष्ट्रिय निकुन्ज तथा वन्यजन्तु संरक्षण ऐन, २०२९ अनुसार हुने सजाय :

- कसैले वनमा आगो लगाएमा र अरु कुनै प्रकारले हानी नोक्सानी पुऱ्याएमा १० हजार भन्दा बढीको बिगो भए बिगोको दोब्बर दोब्बर जरिवाना वा एक बर्ष कैद वा दुवै सजाय हुने व्यवस्था गरेको ।

## ग) मुलूकी अपराध (संहिता) ऐन, २०७४ अनुसार हुने सजाय :

- संरक्षित कुनै वन्यजन्तु वा वनस्पतिको प्रजातिको अस्तित्व नै विनास गर्ने उद्देश्यले राष्ट्रिय निकुन्ज वा आरक्ष वा संरक्षण क्षेत्रमा आगो लगाएमा जन्मकैदको सजाय र बिगो बर्माजिमको जरिवाना हुने ।
- कसैले सार्वजनिक कुनै सम्पतिमा आगो लगाई आपराधिक उपद्रव गरेकोमा २ बर्ष देखि ५ बर्षसम्म कैद र २० हजार देखि ५० हजार रुपैयाँसम्म जरिवाना हुने ।

संकलन तथा सम्पादन : पूर्णेश्वर सुवेदी, डि.बि.अ. लमजुङ

## थप जानकारीका लागि :

डिभिजन वन कार्यालय, लमजुङ, वेसीशहर र नजिकको सवडिभिजन वन कार्यालयहरूमा सम्पर्क राख्नुहोस ।

फोन नं.: ०६६-५२०१३५

# वन डहेलो : एक जानकारी

(परिचय, रोकथाम तथा नियन्त्रणका उपायहरू)



कालिका समुदायिक वन, वेसीशहर-१, उर्दीपुमा डहेलो रोकथामको

वनमा डहेलो लाग्ने नदिऔं ।

लागेको देखेमा सबै मिली तुरुन्त निभाऔं ।

आफुं पनि बर्चौं, वन र वन्यजन्तुलाई पनि बचाऔं ।

PREVENTION IS BETTER THAN CURE



गण्डकी प्रदेश सरकार

उद्योग, पर्यटन, वन तथा वातावरण मन्त्रालय

वन निर्देशनालय

डिभिजन वन कार्यालय, लमजुङ

वेसीशहर

आ.व. २०७९/०८०



## १. परिचय

वन डहेलो वन जंगलमा लाग्ने अनियन्त्रित आगोको रूप हो । वन जंगल, भिरपाखा, घाँसे मैदान तथा खरबारीमा हुने आगालागीलाई वन डहेलो वा डहेलो भनिन्छ । राम्रोसंग उपयोग गरेमा आगो वन व्यवस्थापनको एक औजार हो भने नियन्त्रण बाहिर गएमा वन विनाशको प्रमुख कारक तत्वमा पर्दछ ।

## २. वन डहेलो लाग्न चाहिने कुराहरु (तत्वहरु)

डहेलो लाग्नका लागि बल्ने पदार्थ, आगोको स्रोत र अक्सिजनको आवश्यकता पर्दछ ।

यी तीन तत्वहरुको उचित संयोजनबाट

नै डहेलो लाग्दछ । वन जंगलमा रहेका


सुकेका पातपतंगर तथा काठ दाउरा

जस्ता ज्वलनशील पदार्थमा आगो शुरु

भई बढ्दै गएर डहेलोमा रुपान्तरण

हुन्छ । डहेलोका तत्वहरुलाई त्रिभुजको

माध्यमबाट दायाँ चित्रमा देखाइएको छ ।



## ३. वन डहेलोका उत्पत्तिका कारणहरु

क) प्रकृतिजन्य वन डहेलो

प्राकृतिक कारण जस्तै: चट्याङ पर्दा, ढुंगा पल्टिँदा हुने घर्षण, रुख एक आपसमा ठोक्कीदा हुने घर्षण र ज्वालामुखी वा ठूलो भूकम्प आदिबाट वनमा आगो सल्कन गई लाग्ने डहेलोलाई प्रकृतिजन्य वन डहेलो भनिन्छ । यस डहेलो नेपालमा ज्यादै न्यून लाग्ने गरेको छ ।

ख) मानवीय वन डहेलो

अ) दुर्घटनाजन्य वन डहेलो

खेतबारीमा रहेका पातपतंगर जलाउँदा आगो अनियन्त्रित भई वनमा प्रवेश गरेर; चुरोट, बिडी, सलाईका काँटी ननिभाई वनमा फ्याँक्दा; वनभोज खाई आगो ननिभाई वनमा छाड्दा; गोल बनाइ र मह काढी आगो ननिभाई वनमा छाड्दा, रातमा राँको बाली हिँड्दा आगो वनमा खसेर; अग्नि रेखा सफा गर्ने क्रममा आगो फुत्किएर वनमा पुग्दा; वन क्षेत्र भित्रबाट जाने विद्युत लाइन सट भएर वनमा सल्कदा र शिकारीको बन्दुकको गोलीबाट निस्केको आगोको झिल्लो वनमा सल्की फैलिएर यो डहेलो लाग्ने गरेको छ ।

आ) जानीबुझी लगाउने डहेलो

राम्रो घाँस पलाउने आस गरेर, डहेलोको खरानी खेतबारीमा भित्राउन, खोरिया फाँडानी गरी खेती गर्न, रुखविरुवा सुकाएर काठ दाउरा प्राप्त गर्न, गैरकाष्ठ वन पैदावार संकलन गर्न, वन्यजन्तुको शिकार गर्न, हिंस्रक वन्यजन्तु धपाउन, वन अपराध लुकाउन, बाटो हिँड्न अफेरो हुन सक्ने हुँदा सहज बनाउने जस्ता कार्य गरी मानिसले जानीबुझी डहेलो लगाउने गरेको पाईन्छ ।

ग) नियन्त्रित वन डहेलो

वन क्षेत्रहरुमा सुख्खा मौसम हुनु भन्दा अगाडि नियन्त्रित रूपले अग्नी रेखा सफा गर्न, मर्मत गर्न, बल्कहरुमा चरन व्यवस्थापन गर्न नियन्त्रीत आगो लगाउने गरिन्छ । होसियारी पुऱ्याईएन भने यो नियन्त्रित डहेलोले पनि ठूलो क्षती गर्न सक्छ ।

## ४. वन डहेलोका प्रकारहरु

क) सतही डहेलो

यस डहेलोले सतहमा भएका सुकेका पदार्थ (पातपतंगर) जलाउँदछ । स-साना विरुवा जलेर नोक्सान भएपनि वनलाई धेरै मात्रामा नोक्सान पुऱ्याउँदैन साथै यो नियन्त्रण गर्न सजिलो हुन्छ ।

ख) जमिन डहेलो

यो डहेलोले जमिनको सतहका साथै जमिन मुनि थुप्रिएर रहेका प्राङ्गारिक पदार्थ जल्दछन् । स-सानाविरुवाका साथै ठूला रुखहरुलाई समेत हानी पुग्दछ । कहिलेकाहीँ जमिन भित्र आगालागी जमिन बाहिर धुवाँ मात्र निस्कन सक्छ । नियन्त्रण गर्न कठिन हुन्छ ।

ग) छत्र डहेलो

यसमा जमिनमा रहेका, रुखमा भुण्डिएका प्राङ्गारिक पदार्थ सहित रुखका हाँगाविङ्गा र पातहरु एकैसाथ जल्दछन् । यो डहेलो सबैभन्दा खतरा र धेरै नोक्सान पुऱ्याउने खालको हुन्छ । यस प्रकारको डहेलो कोणधारी (सल्ला) वनमा लाग्ने सम्भावना बढी हुन्छ ।

## ५. डहेलोलाई असर पार्ने तत्वहरु

वन डहेलोलाई फैलिन निम्न कुराहरुले प्रत्यक्ष असर पारिरहेको हुन्छ ।

क) भू-बनौट

समथर जमिन भन्दा भिरालो जमिनमा वन डहेलोको वेग बढी हुनुका साथै असर पनि बढी हुन्छ । प्रत्येक १० डिग्री जमिनको भिरालोपना वृद्धि भएमा त्यहाँ लागेको डहेलोको फैलने गति दोब्बर हुन्छ भने ३५ डिग्री भन्दा बढी भिरालो क्षेत्रमा डहेलोको गति १० दोब्बरसम्म वृद्धि हुन सक्दछ ।

ख) जलवायु

सुख्खा तथा गर्मीको समयमा डहेलो बढी लाग्ने गरेको छ । बायुमण्डलमा सापेक्षिक आर्द्रता ३० प्रतिशत वा सो भन्दा कम भएको स्थानमा डहेलो (आगो) सल्किने उपयुक्त तर खतरनाक अवस्था हो । यो भन्दा कम आर्द्रता भएमा डहेलो नियन्त्रण गर्न कठिन हुन्छ । हुरी बतास चल्दा डहेलोको प्रभाव बढी हुन्छ । यदि हावाको गति ४ मिटर प्रति सेकेण्ड मात्र वृद्धि भएमा डहेलो फैलने गति २ गुणाले वृद्धिहुन्छ ।

ग) ज्वलनशील पदार्थ

भ्याउ, प्राङ्गारिक पदार्थ, सुकेका पातपतंगर एवं काठ दाउरा, सल्लाको खोटो जस्ता ज्वलनशील पदार्थको उपस्थितिले डहेलो बढाउँछन् ।

घ) गारिबी, अशिक्षा र रुढीवादी परम्परा

वन डहेलोको खरानी खेतवारी आए उब्जनी बढ्छ । खरानी बगेर खेतवारीमा आउँछ । खेतवारी छेउछाउमा तफ्केनी (सेप) हट्छ । डहेलो लगाएमा चाँडो राम्रो घाँस पलाउँछ भन्ने सोचाईले वनमा डहेलो लगाउने गरिन्छ । खोरिया खेती र खेतवारीमा छापो पोल्ने परम्परा, रुखविरुवा सुकाई दाउरा बनाउन र विक्री गर्न, वन क्षेत्र अतिक्रमण गर्न जंगलमा आगजनी गर्ने अशिक्षित परम्पराले वनमा डहेलो लाग्ने र लगाउने गरेको पाईन्छ ।



ड) प्रचारप्रसार

वन डहेलोको असरको वारेमा संचार माध्यमहरु, पत्रपत्रिका, पोष्टर, पर्चा, पम्प्लेट, पुस्तक, नाटक, भित्तेलेखन, अभिमुखिकरण तालिम, गोष्ठी आदि कार्यक्रम संचालन गरी गाउँ गाउँमा चेतना फैलाउन सकेमा वन डहेलोको प्रकोप कमहुने हुन्छ । अन्यथा वन डहेलोले प्रश्रय पाउँछ ।

च) वन व्यवस्थापन

सरकारद्वारा व्यवस्थित तथा सामुदायिक वनका व्यवस्थापन योजनाहरुमा सुकेका पातपतंगर सफाई, भुङ्गी/बूट्यान गोडमेल, थिनिङ, अग्नीपथ निर्माण, वन डहेलो नियन्त्रण एवं रोकथाम गर्ने उपायहरुको वारेमा उल्लेख गरिएको हुन्छ । यी कार्यहरु प्रभावकारी रूपमा गर्न नसक्दा पनि वन डहेलोले प्रश्रय पाएको हो ।

## ६. डहेलोका परिणामहरु (क्षती/नोक्सानी)

क) रुख विरुवात्मा क्षती

- वीउहरु डह्ने, स-साना विरुवाहरु डह्ने/मर्ने ।

- ठूला रुखहरुको पनि बोक्रा र पात सुक्न सक्ने,

- काण्डमा घाउ बनेर रोग किराको आक्रमण हुन सक्ने एवं रुखको वृद्धिमा नकारात्मक असर पर्ने ।

- काठ दाउरा, घाँस एवं गैरकाष्ठ वन पैदावारको नोक्सानी । वनको उत्पादन क्षमतामा ह्रास ।

- खोटो संकलन गरेका क्षेत्रमा बढी नोक्सान ।

- लगातारको डहेलोका महत्वपूर्ण सदाबहार प्रजाति हराउने/मासिने र कमसल पतभुङ एवं डहेलो प्रतिरोधी प्रजातिको वृद्धि हुने गर्दछ ।

ख) वन्यजन्तुमा क्षती

- वन डहेलोले वन्यजन्तुका अण्डा, बच्चा लगायत सबै उमेरका वन्यजन्तु घाईते हुने, डह्ने र जल्ने हुन्छ । यसले वन्यजन्तुको बासस्थान विनाश गर्दछ ।

ग) माटोमा असर

- माटोको प्राङ्गारिक पदार्थ डहेर सतह नाङ्गो भई हावा, घाम र वर्षाको लागि खुला हुने एवं माटोको पानी सोस्ने क्षमतामा ह्रास हुनाले भू-क्षयमा वृद्धि हुन्छ ।

- प्राङ्गारिक पदार्थ डहेर माटोको संरचना नै बिग्रन सक्छ ।

- माटोका सुक्ष्म जीवाणुमा असर परी उर्वराशक्तिमा ह्रास आउँछ ।

- माटोको कम्पोष्ट मल उत्पादन र नाईट्रोजन भण्डार क्षमतामा कमी हुन जान्छ ।

घ) प्रदुषण

- वायु तथा ताल/नदीनाला प्रदुषण बढ्छ ।

ड) जलवायु परिवर्तनका असर

- कार्बन भण्डारका स्रोतको रूपमा रहेका रुखविरुवा नासिन्छन् ।

- रुखविरुवा जल्दा कार्बनडाइअक्साइड जस्ता हरितगृह ग्याँस वायुमण्डलमा थपिन पुग्छ ।

च) वनको सुक्ष्म हावापानीमा असर

छ) जैविक विविधतामा ह्रास

ज) पारिस्थिकिय प्रणालीमा असर

झ) पानीको स्रोतमा असर

ञ) वनको सुन्दरतामा ह्रास



## ७. डहेलो नियन्त्रणका उपायहरु

७.१ प्रतिरोधात्मक उपायहरु

- वन डहेलो लाग्नु अगावै डहेलो लाग्ने नदिन गरिने देहायका कृयाकलापहरु यस अन्तर्गत पर्दछन् ।

अ) प्रचारप्रसार

- रेडियो, टेलिभिजन, सिनेमा, पत्रपत्रिका, पोष्टर, पम्प्लेट, होर्डिङ बोर्ड, भित्तेलेखन, नाटक, प्रवचन, चेतना शिविर, गीत प्रतियोगिता, शैक्षिक भ्रमण, तालिम, गोष्ठी, अन्तर्क्रिया जस्ता कार्यक्रमहरु मार्फत् डहेलो विरुद्ध जनचेतना अभिवृद्धि गराउने ।

- हावा र आर्द्रताको अध्ययनबाट खतरनाक डहेलो समयको भविष्यवाणी गर्ने ।

- वर्षेनी हुने क्षतिको जानकारी सार्वजनिक गर्ने ।

- हिउँदको समयमा वनमा घाँस एवं काठ दाउरा संकलन गर्न तथा गाईवस्तु चराउन जानेहरुका लागि छुट्टै ख्याल राख्नु पर्ने कुरा सहित जनचेतना जागरण कार्यक्रम सञ्चालन गर्ने ।

- प्रचलित ऐन नियममा समाविष्ट डहेलो सम्बन्धी दण्ड जरिवानाका प्रावधानहरु सञ्चार माध्यम मार्फत् जानकारी गराउने ।

- दीर्घकालीन घाटा सम्बन्धमा सर्वसाधारणलाई जानकारी गराउने ।

आ) वन व्यवस्थापन

- वन क्षेत्रका सडक, गोरेटो बाटो, वन पथ र अग्नीरेखाका दायाँबायाँका सुकेका घाँसपात तथा काठ दाउराहरु सुख्खायाम अगाडी हटाइ नियमित सफा राख्ने ।

- वन भित्रका सुकेका काठ दाउरा, घाँसपात तथा रुख काटेका हाँगाविँगा हटाएर वन सफा राख्ने ।

- वन भित्र वीच वीचमा सदाबहार प्रजातिको हरित पेटी बनाउने ।

- वन भित्रका पर्यटन स्थल, वनभोज स्थल तथा क्याम्पिङ साइट वरपर सफा राख्ने ।

- सल्लाको खोटो संकलन गरिएका क्षेत्रमा रहेका सल्लाका पातहरु लगायतका अन्य बल्ने पातपतंगर राम्ररी हटाउने ।

- वृक्षारोपण क्षेत्रमा राम्ररी गोडमेल र सरसफाइ गर्ने ।

- वन सम्बर्द्धनका कृयाकलापहरु नियमित कार्यान्वयन गर्ने ।

- नियन्त्रित वन डहेलोको अभ्यास गर्ने गराउने । ।

इ) पाठ्यक्रममा समावेश गर्ने

विद्यालय तथा क्याम्पसका पाठ्यक्रममा डहेलो सम्बन्धी विषयवस्तु समावेश गरी अध्यापन गर्ने गराउने ।

ई) वन व्यवस्थापन योजना कार्यान्वयन गर्ने

- सरकारद्वारा व्यवस्थित तथा सामुदायिक वन कार्ययोजनामा डहेलो व्यवस्थापनका लागि राखिएका प्रावधानहरु कार्यान्वयन गर्ने/गराउने ।

७.२ प्रतिरोधात्मक उपायहरु

डहेलो लागी सकेपछि नियन्त्रणका लागि गरिने सबै कृयाकलापहरु यसमा पर्दछन् ।

